

అమ్మా, మమ్మల్ని మన్నించవమ్మా!

“ప్రోసీ అమ్మనికూడా మనతో ఆస్పత్రికి తీసికెడితే?” అన్న మా అబ్బాయివైపు ఆశ్చర్యంగా చూశాను. “అంతకంటే పెళ్లికెడుతూ పిల్లని చంకబెట్టుకు బయల్దేరడం నయం. అక్కడ యీవిడ చేసే సేవకన్నా క్రియేట్ చేసే న్యూనెన్సు ఎక్కువ. అక్కడకూడా పిచ్చాపాటి మొదలెడుతుంది. ఈవిడుండగా యిక ఆ రోగులకి నిద్రపట్టదు. డాక్టర్లకే ఊపిరాడదు. అటుపైన మీ యిష్టం” “ఎప్పుడూ జిజ్ఞాసి చీది ఎరుగరు కదా, ఆస్పత్రిలో చేరడం అంటే గుండెదడ పట్టుకుందేమో మీ అబ్బాయికి!” అంది నవ్వుతూ కోడలు. నేనూ నవ్వుతూ ఎగాదిగా చూశాను వాణ్ణి. ఏ తండ్రి అయినా చూసి గర్వపడవలసిన దృఢమైన శరీరం మా ప్రసాదుది. ఇంచుమించు ఆరడుగులు చేరుతున్న హైటూ దానికి సరిగ్గా సరిపడే ఛాతీ ఎట్నించి చూసినా చెక్కిన శిల్పంలాంటి శరీరసౌష్ఠ్యం వాడిది. ‘ఉన్నట్టుండి యిలా పిరికితనం పట్టుకుందే?’ అదే అడిగాడు. “అదేం కాదుగాని....” అంటూ యింకా ఏదో నసిగాడు. “అనవసరంగా అల్లరిపడడం తప్ప యీవిణ్ణి తీసికెళ్లితే కలిసివచ్చేదేం ఉండదు. మైనర్ ఆపరేషన్ అనీ ఒకే ఒక రోజులో డిశ్చార్జ్ చేస్తామనీ డాక్టరు చెప్పనే చెప్పేడు. మందులు తేడానికి నేనున్నాను. ఏ సాయానికయినా లీల ఉండనే ఉంటుంది. ఏమంటావ్?”

“అయితే సరే. మీరిద్దరూ ఎలా అంటే అలాగే” అన్నాడు ప్రసాదు. జీవితంలో రుచిపచీ లేకుండా ఎలాగో రోజులు నెట్టుకొస్తున్నాను. ఉన్న ఒకే ఒక కొడుక్కి ఎక్కడో చచ్చినంత దూరంలో ఆ కాన్సర్తో ఉద్యోగం. వాడూ కోడలూ ఏ శలవలకో యిలా నాలుగు రోజులపాటు

యింటిపట్టున గడపడానికి వచ్చినప్పుడే ఎండిపోయిన ఈ ఏటిలాంటి బతుకులో కాస్సేపు గలగల. ఈ కొద్దిపాటి సుఖానికైనా నోచుకోకుండా యీసారి వాడు వస్తూనే తొడలో ఏదో కురుపు లేసిందంటూ బాధపడడ మేమిటి? అంతా కర్మ..... అలాగేనా ఉండకుండా ఆపరేషను దాకా రావడ మేమిటి? పోన్లెండి. ఎక్కడికక్కడే సంతోషించాలి. ఇదేదో అంతగా అపాయంలేని ఆబ్సిస్టెంట్. చిన్న శస్త్ర చికిత్సతో తొలగించుకోవచ్చుట.

“కాస్త నొప్పి సర్దుకుందా బాబూ?” అనుకుంటూ మా ఆవిడ అక్కడి కొచ్చింది. “ఇంక ఆలస్యమెందుకు చెప్పు” అన్నట్లు నేను సంజ్ఞ చేశాను.

“ఓసారి నేనూ లీలా మా మావగారి ఊరెళ్లి రెండ్రోజులు ఉండొస్తామే అమ్మా” అన్నాడు ప్రసాదు.

“అదేమిటా, రాత్రంతా ఆ కురుపు బాధతో గొడ్డుమూలిగినట్టు మూలుగుతున్నావ్..... అడుగుదీసి అడుగు వెయ్యలేకుండా ఉన్నావ్..... తగ్గేక వెళ్లొచ్చు కదా.....”

“ఇప్పటికే శలవు అయిపోయింది చాలావరకు. కురుపు తగ్గి పోయాక వెడదామనే యిన్నాళ్ళూ చూశాను. ఇప్పుడు కొంచెం పోటు తగ్గింది. డాక్టరుగారు ఈసారిచ్చిన మాత్రలు బాగా పనిచేసినట్టున్నాయి. ఇవాళ భోంచేసి బయల్దేరుదామనుకుంటున్నాం. మూడొంతులు ఎల్లుండి రాత్రికి తిరిగొచ్చేస్తాం. ఏమే?”

“ఏమోరా బాబూ..... ఏం వెడతారో ఏమో..... నిన్ను తీసికెళ్లి దార్లో చిన్నపిల్ల ఏం యిబ్బంది పడుతుందో ఏమో ఏమండి మీరే మంటారు?”

దొరికిన అవకాశాన్ని నేనేనా ఒదులుకొనేది!

“పోనీ నేనుకూడా వాళ్లతో వెళతానులేవే! తను రావడమేగాని నేను అక్కడికి వెళ్లడంలేదని వియ్యంకుడి నిఘారం ఉండనే ఉంది.”

“మీరు కూడా ఉంటే నాకు ధైర్యమే. అయితే ఆలస్యమెందుకు, పదిన్నర బస్సుకే బయల్దేరుదురుగాని. ఉండండి, కంచాలు పెట్టేసి భోజనానికి పిలుస్తాను. అన్నట్లు మరచిపోయాను, మీ స్నానం అయినట్టులేదు! బాగుంది వరస, గబగబా వెళ్లిరండి.”

అంటూ హడావిడిగా తోపలికి వెళ్లిపోయింది.

నేను గబగబా రెండు చెంబులు నీళ్లొసుకుని తువ్వలు చుట్టబెట్టుకుని వసారాలోంచి నా గదిలోకి వెళ్ళబోతూ ఉంటే వాళ్ళ గదిలో టైపు చేస్తున్న శబ్దం వినబడి ఆగేను. అప్పటికప్పుడే ఆస్పత్రికి తీసికెళ్ళవలసిన సామాన్లు ప్యాక్ చేసి వాటి లిస్టుని నీట్ గా టైపు చేస్తోంది లీల. ఆ పోర్ట్ బుల్ టైప్ రైటరు ఆమె యూనివర్సిటీ ఫస్టుగా ఎమ్మెస్సీ పాసయినప్పుడు వాళ్ళ నాన్న ప్రేజెంటుగా యిచ్చినది. ఎంత చిన్న ఆపరేషను అయినా ఏంగ్జయిటీ అంటూ ఉంటుందిగదా! అయినా చెక్కుచెదరలేదు ఈ అమ్మాయి. ఏదో కూనిరాగం తీసుకుంటూ టైపు చేసుకొంటోంది.

అక్కడ మా ఆవిడ ఏం చేస్తోందని? ఊరంతటికీ వినపడేటంత పెద్దగొంతుకతో పెరటిగోడ పక్కనుండి పక్కింటి పిన్నిగారికి ఈ వార్త అందిస్తోంది. “విన్నారా పిన్నిగారూ, మావాళ్ళకి ఏ నిమిషానికి ఏంతోస్తే అంతే. ఇప్పటికప్పుడు పదిన్నర బస్సుకి బయల్దేరుదామంటే నేనెంతకని కచ్చల్లో కందులు వేపుకొనేది చెప్పండి? పాలూ పంచదార ఉన్నాయికదా అనుకుని సిద్ధపడుదునూ, దిక్కుమాలిన సేమ్యాడబ్బా మూత సరిగ్గా లేదేమో మెత్తపడిపోయింది. మీ బావిగాణ్ణి ఓసారి పంపుదురూ, తల్లి, తల్లి, కొట్టుకి పరిగెత్తించి ఓ పాకెట్ తెప్పిస్తాను.... మళ్ళీ ఆ ఊరికి ఏ వేళకి చేరతారో ఏమో....”

అబ్బబ్బ, ఎంత పెద్దగొంతుక! జీవితమంతా చెప్పి చెప్పి విసుగెత్తి పోయింది. కడుపులో చల్ల కదలకుండా ఎన్ని పనులయినా చేసుకోవచ్చు. మనయింట్లో మనం ఏం చేసుకున్నామో ఏమో ఎప్పటికప్పుడు పక్కింటికి చేరేస్తేగాని కొందరు ఆడవాళ్ళకి తోచిచావదా!

పెళ్లై నాలుగేళ్ళు అయిందో లేదో కొడుక్కూ కోడలికి మధ్య ఉన్న ‘ఇంటలెక్చ్యువల్ కంపానియన్ షిప్’ చూస్తుంటే ముచ్చటేస్తోంది. మా లాంటి వాళ్ళం ముప్పైకాదు గదా మూడొందలేళ్లు ఓ చూరుకింద ఆమె రించినా ఒకటే! అందులో యీ మధ్య రిటైరై చేతిలో తగినంత పనిలేక కాబోలు గడ్డకట్టుకు పోయిన ఏకాంతంలో నా బుర్ర మరీ పిచ్చెత్తి పోయింది. ఎవరో అనుకోడం దేనికి? ఇన్నాళ్ళు దీన్తో కాపురం చేసి నందుకు నాలాంటి వాళ్ళని నిలుపునా షూట్ చేసినా తప్పులేదు. దగ్గిర

దగ్గిరగా ఉన్నా మామధ్య ఎంతదూరం! ఈ వయసులో యిప్పటికికూడా -
 తిరగేస్తున్న రకరకాల మేగ్జయిన్సుకాక, కరస్పాండెన్సు కోర్సు తెప్పించు
 కుని, యింకా ఏవేవో బెస్టులకి అలా కడుతూనే ఉంటాను నేను. ఇంత
 చదువుకున్నా నాకు సరిగ్గా నిద్రపట్టదు. మాత్రవేసుకు పడుకున్నా అటూ
 ఇటూ పొర్లుతూ ఉంటాను. ఇక నా పక్కన పడుకున్న మా ఆవిడ
 సంగతి? మళ్ళీ పదో ఎక్కం దాటలేదు. పాలిపద్దు చూడ్డానికయినా నా
 సహాయం కోరక తప్పని పరమమొద్దు. మెలకువ ఉన్నంతసేపు చేసిన
 శబ్దప్రసారం చాలదా? నిద్రపోతున్నప్పుడు కూడా విధిగా యిల్లెగిరి పోతు
 న్నట్లు గుర్తుపెట్టాలా! నా అంచనాకి అది అందకపోతే మేమిద్దరం దంప
 తులం అయిన నేరానికి - దానికి నేనూ తగిన జోడిని కానని అది అను
 కోవాలి గదా, పోనీ అలాగైనా అనుకుని బాధపడినట్టు కనబడదేం?
 నిజంగా ఏ మాత్రం బాధపడిన మనిషి అయినా అంత నిశ్చింతగా నిద్ర
 పోగలదా? ఏ విధంగా చూసినా ఓటమి నాదేనా?

పోన్లెండి, ఎవరి రీజనింగు వాళ్ళది. ఈ చదువులతల్లే నన్ను ఆద
 రించి ఒళ్ళోకి తీసుకోకపోయి ఉంటే ఆ రోజుల్లో మా సవిత్రల్లి పెట్టిన
 బాధలకి పిచ్చెత్తి ఎక్కడికో పారిపోయి ఉండును. ఎవళ్లనేనా జ్ఞానం
 ఒకటే రక్షించేది. మూఢవిశ్వాసాలూ సెంటిమెంటూ మనిషి మరింత
 కూరుకుపోవడానికి తోడ్పడతాయి. అందుకే ఎంతో డిసిప్లిన్ తో చిన్నప్ప
 ట్నుంచీ కాన్వెంటులో చదువుకున్న అమ్మాయినే కోడలుగా ఎంచు
 కున్నాను. అంతేకాదు ఫస్ట్ ఛాన్సులోనే ఐ.ఏ.ఎస్. లో మంచి రాంకులో
 మా ప్రసాదు వచ్చాడంటే ఆ క్రెడిట్ ఎవరిది?

ఇలా ఆలోచించుకుంటూ పోతే వీటికి తెరిపి, తెన్నూ ఎక్కడివి?
 మా కోడలి కేకతో మళ్ళీ యీ లోకంలోపడి, వెళ్ళి ఆటోరిష్టాలో కూచు
 న్నాను నేను.

మరి ఆ ఆపరేషన్ లో ఏం అడ్డదిడ్డ మయిందో విడమర్చి చెప్పే
 మెడికల్ నాలెడ్జి నాకు లేదు. సాయంకాలం తెలివి వచ్చిం దగ్గిర్నుంచీ
 ప్రసాద్ ని పట్టుకోవడం కష్టమైపోయింది. పైగా బెంపరేచరు రైజ్
 అయేటట్టుంది. గంట గంటకి డాక్టరుగారు ఇంజక్షను యిచ్చి వెళ్తారు.
 ఓ అరగంట పడుకున్నాడో ఏమో మళ్ళీ లేచి కూచుని నానా అల్లరిను.

కుర్రాడి జబ్బు కాదుగాని నా మనసుకి పట్టిన రోగం కుదురు తోందా అనిపించింది. వాడి ఒక్కొక్క చేష్టా దగ్గరుండి గమనిస్తూంటే ఏదో కొత్త సత్యానికి దగ్గరవుతున్నట్టు ఫీలయ్యాను.

“ఏమిటండీ మరి చిన్నపిల్లాడిలా. ఇదిగో మీ కిష్టమైన హిందీపాట పెడుతున్నాను టేపు రికార్డులలో, వింటూ కళ్ళు మూసుకోండి, హాయిగా నిద్రపడుతుంది.”

“ఆ రికార్డు ఆపుచేస్తావా, అవతల విసిరెయ్యమన్నావా?” అని వాడంటూంటే నాకు మతిపోయింది.

“ఇదిగో యాపిల్సు తెచ్చాను. లీల ముక్కలుగా కోసింది. ఎంత యూనిఫాంగా నైస్ గా ఆర్టిస్టిక్ గా అమర్చిందో చూడు. రెండు ముక్కలు నోట్లో వేసుకో.”

అనే నా మాటకి వాడి రెస్పాన్సు వ్యతిరేకతతో పెద్ద మూలుగు మాత్రమే. పైగా ఆ ప్లేటు తో నెయ్యడం కూడాను!

ఎందుకైనా మంచిదని స్పెషల్ వార్డులో జాయిన్ చేశాం వాణ్ణి. నేనోసారి బాత్ రూంకి వెళ్ళి యివతలి కొస్తుంటే కంటపడ్డ దృశ్యం యిదీ!

“ఇదిగో డాశింగ్ ఏమిటి నీ బాధ? ఇప్పటికీ కొంచెం కూడా రిలీఫ్ లేదా? పోనీ నన్ను ఆనుకుని పడుకుంటావా, దానిమీద చెయ్యివేసి నెమ్మదిగా రాయనా?”

అని, పాపం ఎంత చెయ్యాలో అంతా బ్రై చేస్తోంది లీల. ‘యా ఫూల్ గెటెవే’ అని ఒక్క అరుపు అరిచాడు ప్రసాదు. పాపం ఆ అమ్మాయి గుడ్ల నీరు కుక్కుకుని లేచిపోయింది. ఇదేదో కొంపముంచేలా ఉందని నేను నైట్ షిఫ్టు డాక్టర్ ని లేపుకొచ్చాను. ఆయన కాంపౌండర్ తో వచ్చి, ఓ పావుగంట పరీక్షచేసి, ఓ వేళ కట్టు బిగుతు అయిందేమో అని మళ్ళీ మార్చి, నిద్రకి ఏదో పౌడర్ యిచ్చి, మరో పెన్సిలిన్ యింజక్షన్ యిచ్చి వెళ్ళేరు.

ఈసారి భగవంతుడి దయవల్ల మావాడు నెమ్మదిగా కోలుకుంటున్నట్టు అనిపించింది. రాత్రి ఏ ఒంటిగంటకో పడుకున్నవాడు మరి తెల్లగా తెల్లారేదాకా లేవలేదు. పోనీ అప్పటికేనా, మాకు రిలీఫ్ ఉందా? వెళ్ళి నిలుచున్న పశాన అమ్మని తీసుకురమ్మని కూచున్నాడు.

మేమిద్దరం ఒహరి మొహాలు ఒహరు చూస్తూ ఉండిపోయాము. ఎక్కువ బాధ తగ్గిపోయింది గదా.... ఇప్పుడెందుకు, అయినా పాలు పట్టే వయసుగాని పాలు తాగే వయసు కాదు గదా.... పోనీ ఏ చదువూ సంధ్యాలేని అమాయకుడేమో అనుకుంటే అదీ కాదుగా..... అవన్నీ అలా ఉంచి పెళ్ళయిన మొదలు పెళ్ళాం కొంగుపట్టుకు తిరిగిన ఘటం మా పుత్ర రత్నం. అయినా వాళ్ళిద్దరూ వేరు వేరు మనుషులని అనుకో నంతగా ఒక్కటిగా మసలేవారు. ఓచోట ఉన్నా యింకో చోటికి వెళ్ళినా జంటగానే. ఈనాటికి కాస్త నొప్పి తగిలేసరికి అమ్మ కావలసి వచ్చిందా?

“ఏం నాన్నా, అమ్మని వెళ్ళి తీసుకురమ్మన్నానుగా, యింకా కదలవేం?” అని మరో కేక.

నేను చికాకుగా సంచీమీద చెయ్యి వేశాను. లోపల ఏదో పుస్తకం తగిలింది. ‘బ్రెయిన్ టీజర్స్’ అనే పుస్తకం అది. ఇది తెచ్చాననే సంగతే మరచిపోయాను. “చూడు బాబూ, చాలావరకు తగ్గిందన్నావుగా, ఈ పుస్తకంలో పజిల్స్ సాల్వ్ చెయ్యడంలో మనసు మెల్లిగా లగ్నం చెయ్యి. ఇదిగో తీసుకో.”

వాడా పుస్తకాన్ని కిందపడిపోయేలా తోశాడు. “నేనడిగింది వెంటనే అమ్మను తీసుకురమ్మని.”

నాకు ఒక్కసారి భగ్గున మండింది ఒళ్ళు. అలాగే తీసుకొస్తారే... అందాకా యింక ఎదుటివాళ్ళు కనపడరందూ.... నా గుండెమీద దెబ్బ తీసినట్టయింది.

ఏబీసీడిల మొదలు ఎమ్మేవరకూ ఏం చదవాలో ఎలా చదవాలో దగ్గరుండి ప్రోత్సాహం ప్రోద్బలం యిచ్చింది నేను కాదా? ఇంత చిన్న వయస్సులో యాయనగారు యింత పెద్ద ఉద్యోగంలో యిలా వెలిగి పోతున్నారంటే దీనికి పూర్తి పునాది అడుగడుగునా నేను వేసింది కాదా.... కోడలివైపు చూస్తే తలదించేసుకు ఉంది.

“నే చెప్పింది వినబట్టేదా, ఒక్కరూ కదలేం?”

ఏం చేయాలో తోచక యిద్దరం గది బయటి వరండాలోకి వచ్చాం. ఊరికని బయల్దేరదీసి, యిలా వీణ్ణి ఆస్పత్రిలో చేర్చేం. ఏం చెప్పి ఆవిణ్ణి

తీసుకురాను! ఇంతలో ఆ వరండా చివర్నుంచి యిటువైపు మా ఆవిడ పేలిచినట్టు రావడం చూసి ఉన్న మతికూడా పోయినట్టయింది మాకు!

మా ఎదుటగది పేషెంటుని చూడ్డానికి అతని బావమరిది వచ్చాడుట. వాళ్ళకి మా ఎదురింటివాళ్ళు చుట్టాలట. ఏముంది, యీ కబురు ఒక ఆవిడికి చేరిపోయింది. “ఇలా బస్సుస్టాండుకి చేరుకున్నామో లేదో ప్రసాదుకి ఉన్నట్టుండి సలుపూ, పోటూ ఎక్కువైపోయింది. ఎంతకీ తగ్గలేదు. ఆస్పత్రికి చేర్చక తప్పలేదు. డాక్టరుగారు పరీక్షచేసి వెంటనే ఆపరేషన్ చెయ్యాలన్నారు. నీకెలా కబురు చేద్దామా అని కొట్టుకుచచ్చాం. ఇంతలో దేవుళ్లా నీకు కబురు తెచ్చిన మనిషి కనిపించాడు.”

అంటూ ఆ తర్వాత ఎలాగో సర్ది చెప్పేను, అది వేరే విషయం.

మేమలా తెల్లబోయి చూస్తుంటే సుడిగాలిలా మమ్మల్ని దూసుకు వచ్చి తుపానులా గదిలోకి ప్రవేశించింది. మేమిద్దరం చేనేదిలేక కిటికీ దగ్గర నిలబడిపోయాం.

ఆ కాస్సేపటిలో అదిచేసిన పనులు ఎన్నని. గంటముందు ఏదో అవసరం వచ్చి వాణ్ణి ఓ పక్కకి ఒత్తిగిలేలా చెయ్యడానికి మా యిద్దరికీ ముచ్చెమటలు పోశాయి. అలాంటిది పీచిక అంత ఉంటుంది. నిమిషాల మీద వాణ్ణి ఓ కంఫర్టుబుల్ పొజిషన్ లోకి మార్చింది. తొడకి ఓ పక్కగా మెత్తటి తలగడా అమర్చింది. తడిగుడ్డపెట్టి మొహాన్ని తుడిచింది. ఆ చినుకుల్లో ఎవర్ని పరిగెత్తించి ఎక్కణ్ణుంచి తెప్పించిందో వేడి వేడి పాలు సంపాదించి, బ్రూ కాఫీ కలిపి వాడికి పట్టింది. ఫేన్ స్టో చేసింది. తను గోడకి చేరి కూచుని వాడి శరీరాన్ని నెమ్మదిగా ఒళ్ళో జేరబెట్టుకుని “నేనొచ్చాగా, మరేం ఫరవాలేదు. కాస్సేపు కళ్ళు మూసుకుని చూడు నాన్నా, నిద్ర పడుతుందేమో!” అంటూ నెమ్మదిగా జోకొట్టడం మొదలెట్టింది.

ముప్పై ఏళ్ళ ఉక్కుముక్కా మూడేళ్ళ దూదిపింజై అమ్మ ఆర్ద్ర తకి అంకితమైపోయాడు మా వాడు. తనకి బాధావిముక్తిని ప్రసాదించిన మాతృమూర్తి మదుర స్వర్ణ మళ్ళీ ఎక్కడ మటుమాయమౌతుందో అన్నట్టు తల్లిచేతిని గట్టిగా పట్టుకు కూచున్నాడు.

జరిగిందంతా వింతగా కళ్ళింతింతలుగా మేమిద్దరం చూశాం. ఓ

మూలకి రమ్మన్నట్టు నన్ను పిలిచింది లీల. ఆ అమ్మాయి చదువుకున్నది. నా కూతురు లాంటిది. సంకోచం లేకుండా ఏదైనా నాతో చెబుతుంది. వెంటనే వెళ్ళేను, “చాలా పొరపాటు చేశాం. పోన్లెండి, తెలుసుకున్నాంగా!” ఏం చెబుతుందో తెలీకుండా అవునన్నట్టు కళ్ళెగరేశాను. “ఆడది కోరుకోదగ్గది అతి ప్రేయమైన దేమిటో యివాళ నా కళ్ళతో నేను స్పష్టంగా చూశాను. ఇన్నాళ్ళూ మేం ఫామిలీ ప్లానింగు అబ్జర్వ్ చేస్తున్నామని మీరు ఊహించే ఉంటారు. ఐ హాప్ డీనైడెడ్ టు స్టాప్ యిట్ ఎట్ ఒన్స్. నన్ను దీవించండి” అంది. ఇన్నాళ్ళూ ఎడ్యుకేషనల్ క్వాలిఫి కేషన్ ఒకటే మనిషికి గీటురాయి అనే తప్పుడు దారిలో పడ్డాను. విద్య అనేది మనసుని వికసింప జెయ్యడానికే తప్ప ముకుళింప చెయ్యడానికి కాదని యిన్నాళ్ళకి తెలుసుకున్నాను. ఇన్నాళ్ళూ అంటే ఎంతకాలం! ఈ సత్యం గ్రహించడానికి నాకో జీవితకాలం పట్టింది! నాలో సగం వయస్సుయినా లేని లీల నాకంటే ఎంతో ముందుగా యీ విషయాన్ని పసి గట్టింది. లీలని దీవించడానికి నాకున్న అర్హత ఏమిటని!

అంతేకాదు సహృదయతా సానుభూతి లేకపోతే అది మనిషి జన్మ అనరని ఎన్ని పుస్తకాల్లోనో చదివాను. ఏంలాభం? ఎప్పుడో చిన్నప్పుడు సవిత్రల్లి బాధలు పెట్టిందని యీ చచ్చేకాలంలో ప్రతినిమిషం తలుచుకుంటాను. మధ్యకాలంలో ఓ మధురమూర్తి నా బతుకులో ప్రవేశించి మూడు దశాబ్దాలుగా అడుగడుగునా అమ్మలేని లోటు తీరుస్తూంటే ఒక్కసారి, ఒక్కసారైనా అనుకున్నానా!

“ఏమిటాలోచిస్తున్నారు మామగారూ!” అంది లీల. “నువ్వు తీసుకున్న నిర్ణయం సరియైనదే. గాడ్ బ్లెస్ యూ” అనడంకన్న మగాణ్ణి నాకేం చేతనాను. కరుణామయులైన తరుణీమణులకే గర్భం దరించే వరం యిచ్చింది ప్రకృతి!